

BP nærkast málinum



Partur av BP manningini heldur morgunfund og er beinleiðis samband við Aberdeen.

Mynd Jens K Vang

Boriskipið West Navion hevur virkað til fulnar. Boraðir eru 3800 metrar, so umleið 1000 metrar eru eftir at bora. BP nærkast málinum í Svínøyarbrunninum har suðuri á landgrunninum

OLJULEITING

Jan Müller

Nógur virksemi er í nýggju og stásiligu hølunum hjá BP Yvir við Strond. Felagið hevur leigað og innrættað tvær av hæddunum í bygninginum hjá Svend Krosstein, nærhendis Skansan. Tað er torført at síggja á fólkunum, um tað hevur eydnast BP og Shell

at finna gass ella olju í føroysku undirgrundini. Og tá tú spyr, so er svarið alla tíðina tað sama: spyrjið Oljumálastýrið.

Men boristjórin hjá BP, John Thorrogood vil fegin svara tekniskum spurningum, sum eitt nú, hvussu langt niður teir hava borað. –Vit eru komnir 3800 metrar niður, so enn resta umleið 1000 metrar. Eg kann siga so mikið, at tað

gongur sum ætlað og vit hava verið sera væl nøgdir við boriskipið. John Thorrogood sigur, at West Navion livir upp til øll tey lyftini, sum eru givin um hetta sera framkomna boriskip. Sosialurin skilur, at teir hava ikki møtt størvegis trupulleikum á leiðini niður í dýpið, tó at har var ein lítill basaltflá, sum teir tó komu væl ígjøgnum. –Har er enn einki, sum vit ikki høvdu

roknað við og livir hesin brunnurin upp til tað, sum vit hava sæð vestan fyri Hetland.

Ætlanin er at hava boriskipið á føroyskum øki í góðar tvær vikur aftrat tvs. til umleið 1. september. Boringin í Svínøyarbrunninum verður eyggleidd við stórum áhuga á høvuðsskrivstovuni hjá BP í Onglandi. Tí vónirnar eru stórar og eitt fund við Føroyar

kann fáa stóran týðning fyri ætlaninir hjá BP at menna eina oljuprovins í øllum hesum økinum. BP fólkini meta 42% møguleika vera fyri at gera eitt fund.



Í hesum hølunum við Skansan húsast BP.

Mynd Jens K Vang